

## පෞද්ගලික සෞඛ්‍ය සේවා නියාමන සභාව - 2011

---

පෞද්ගලික සෞඛ්‍ය සේවා නියාමන සභාවේ 2011 දෙසැම්බර් 31 දිනට මූල්‍ය තත්ත්ව ප්‍රකාශනය සහ එදිනෙන් අවසන් වර්ෂය සඳහා වූ මූල්‍ය කාර්යසාධන ප්‍රකාශනය, ස්කන්ධ වෙනස්වීමේ ප්‍රකාශනය සහ මුදල් ප්‍රවාහ ප්‍රකාශනයකින් සමන්විත 2011 දෙසැම්බර් 31 දිනෙන් අවසන් වර්ෂය සඳහා වූ මූල්‍ය ප්‍රකාශන 1971 අංක 38 දරන මුදල් පනතේ 13(1) වගන්තිය සහ 2006 අංක 21 දරන පෞද්ගලික වෛද්‍ය ආයතන (ලියාපදිංචි කිරීමේ) පනතේ 7(1) වගන්තිය සමඟ සංයෝජිතව කියවිය යුතු ශ්‍රී ලංකා ප්‍රජාතාන්ත්‍රික සමාජවාදී ජනරජයේ ආණ්ඩුක්‍රම ව්‍යවස්ථාවේ 154(1) ව්‍යවස්ථාවේ ඇතුළත් විධිවිධාන ප්‍රකාර මාගේ විධානය යටතේ විගණනය කරන ලදී. මුදල් පනතේ 14(2)(සී) වගන්තිය ප්‍රකාර පෞද්ගලික සෞඛ්‍ය සේවා නියාමන සභාවේ වාර්ෂික වාර්තාව සමඟ ප්‍රකාශයට පත් කළ යුතු යැයි මා අදහස් කරන මාගේ අදහස් දැක්වීම් හා නිරීක්ෂණයන් මෙම වාර්තාවේ දැක්වේ.

### 1.2 මූල්‍ය ප්‍රකාශන සම්බන්ධයෙන් කළමනාකරණයේ වගකීම

---

මෙම මූල්‍ය ප්‍රකාශන ශ්‍රී ලංකා රාජ්‍ය අංශ ගිණුම්කරණ ප්‍රමිතීන්ට අනුකූලව පිළියෙල කිරීම හා සාධාරණ ලෙස ඉදිරිපත් කිරීම සහ වංචා හෝ වැරදි හේතුවෙන් ඇතිවිය හැකි ප්‍රමාණාත්මක සාවද්‍ය ප්‍රකාශනයන්ගෙන් තොරවූ මූල්‍ය ප්‍රකාශන පිළියෙල කිරීමට හැකි වනු පිණිස අවශ්‍ය වන අභ්‍යන්තර පාලනය තීරණය කිරීම කළමනාකරණයේ වගකීම වේ.

### 1.3 විගණකගේ වගකීම

---

උත්තරීතර විගණන ආයතනයන්ගේ ජාත්‍යන්තර විගණන ප්‍රමිතීන්ට (ISSAI 1000-1810) අනුරූප ශ්‍රී ලංකා විගණන ප්‍රමිතීන්ට අනුකූලව පවත්වනු ලබන විගණනය මත පදනම්ව මෙම මූල්‍ය ප්‍රකාශන පිළිබඳව මතයක් ප්‍රකාශ කිරීම මාගේ වගකීම වේ.

### 1.4 මතය ව්‍යාචනය සඳහා පදනම

---

මෙම වාර්තාවේ 2.2 ඡේදයේ දක්වා ඇති කරුණුවල ප්‍රතිඵලයක් ලෙස මූල්‍ය තත්ත්ව ප්‍රකාශනයේ, මූල්‍ය කාර්යසාධන ප්‍රකාශනයේ සහ මුදල් ප්‍රවාහ ප්‍රකාශනයේ වාර්තාගත වූ හෝ වාර්තාගත නොවූ හෝ විෂයයන් සහ මූලිකාංගවලට අදාළව කවර හෝ ගැලපීම් කිරීමේ අවශ්‍යතාවයක් තිබුණේ දැයි තීරණය කිරීමට මට නොහැකි විය.

## 2. මූල්‍ය ප්‍රකාශන

---

### 2.1 මතය ව්‍යාචනය

---

මෙම වාර්තාවේ 2.2 ඡේදයේ දක්වා ඇති කරුණු හේතුවෙන් විගණන මතයක් සඳහා පදනමක් සැපයීමට ප්‍රමාණවත් සහ උචිත විගණන සාක්ෂි ලබාගැනීමට මට නොහැකි විය. ඒ හේතූකොට ගෙන මෙම මූල්‍ය ප්‍රකාශන පිළිබඳව මම මතයක් ප්‍රකාශ නොකරමි.

2.2 මූල්‍ය ප්‍රකාශන පිළිබඳ අදහස් දැක්වීම

2.2.1 ශ්‍රී ලංකා රාජ්‍ය අංශ ගිණුම්කරණ ප්‍රමිති

පහත සඳහන් නිරීක්ෂණ කරනු ලැබේ.

(අ) ශ්‍රී ලංකා රාජ්‍ය අංශ ගිණුම්කරණ ප්‍රමිත 1

- (i) ප්‍රමිතයේ 38 ඡේදය ප්‍රකාරව, මූල්‍ය ප්‍රකාශන පිළියෙල කිරීමේදී ආයතනය අඛණ්ඩව පවත්වාගෙන යාමේ හැකියාව පිළිබඳ තක්සේරුවක් කර නොතිබුණු අතර ප්‍රමිතයේ 132 (ඇ) ඡේදය ප්‍රකාරව, මූල්‍ය ප්‍රකාශන තේරුම් ගැනීමට අදාළවන ගිණුම්කරණ ප්‍රතිපත්ති හෙළිදරව්කර නොතිබුණි.
- (ii) ප්‍රමිතයේ 108 ඡේදය ප්‍රකාරව, මූල්‍ය කාර්යසාධන ප්‍රකාශනයේ මුහුණතෙහි හෝ සටහන් තුළ මුළු අයභාරයේ උපවර්ගීකරණයක් අදාළ අස්ථිත්වයේ මෙහෙයුම්වලට යෝග්‍ය පරිදි වර්ගීකරණයකර ඉදිරිපත් කළ යුතු වුවද, සමාලෝචිත වර්ෂයේ ලියාපදිංචි ගාස්තු ලෙස ලැබී තිබුණු රු.11,988,000 ක ආදායම වර්ගීකරණයකර ඉදිරිපත්කර නොතිබුණි.

(ආ) ශ්‍රී ලංකා රාජ්‍ය අංශ ගිණුම්කරණ ප්‍රමිත 7

ප්‍රමිතයේ 70 ඡේදයේ සඳහන් සාධක සැලකිල්ලට ගෙන වත්කමක ප්‍රයෝජනවත් ජීවිත කාලය නිශ්චය කළයුතු වුවත් ඒ පිළිබඳ අවධානය යොමු නොකර ගෘහ භාණ්ඩ හා සවිකිරීම්, කාර්යාල උපකරණ හා පරිගණක වලින් සමන්විත සියළුම ජංගම නොවන වත්කම් වාර්ෂිකව සියයට 5 බැගින් ක්ෂයකර තිබුණි.

2.2.2 ගිණුම්කරණ අඩුපාඩු

පහත සඳහන් නිරීක්ෂණ කරනු ලැබේ.

- (අ) සෘජුවම බැංකුවට ලැබෙන ලියාපදිංචි ගාස්තු ආදායම් හඳුනාගෙන ගිණුම් ගත කිරීම සඳහා ක්‍රමවේදයක් හඳුනාගෙන ක්‍රියාත්මක කර නොතිබුණි. ඒ අනුව 2008 වර්ෂයේ සිට 2011 දෙසැම්බර් 31 දින දක්වා වූ කාලපරිච්ඡේදය තුළදී බැංකුවට සෘජුවම ලැබී තිබුණු රු.17,039,250 ක් 2011 දෙසැම්බර් 31 දින වන විටත් හඳුනාගෙන ආදායම් ලෙස ගිණුම්ගත කර නොතිබුණු බව 2011 දෙසැම්බර් 31 දිනට පිළියෙල කර තිබුණු බැංකු සැසඳුම් ප්‍රකාශනය මගින් හෙළිදරව් කර තිබුණි. තවද එම කාලපරිච්ඡේදය තුළදී සෘජුවම බැංකුවේ තැන්පත් කළ බවට ගනුදෙනුකරුවන් විසින් ආයතනයට ඉදිරිපත් කර තිබුණු කුචිතාන්සි පදනම් කර ගනිමින් රු.13,957,895 ක් ආදායම් ලෙස හඳුනාගෙන තිබුණු නමුත් එම මුදල් බැංකුවට ලැබී නොතිබුණු බව 2011 දෙසැම්බර් 31 දිනට පිළියෙල කර තිබුණු බැංකු සැසඳුම් ප්‍රකාශනය මගින් හෙළිදරව් කර තිබුණි. ඒ අනුව සමාලෝචිත වර්ෂයේ ලියාපදිංචි ගාස්තු ආදායම් ලෙස හඳුනාගෙන තිබුණු රු.11,988,000 ක අදාළබව, නිවැරදි බව, සම්පූර්ණ බව හා විස්වාසනීයත්වය පිළිබඳව සහතික විය නොහැකි වේ.
- (ආ) සමාලෝචිත වර්ෂය තුළදී කල්පිරුණු භාණ්ඩාගාර බිල්පත්වලින් සෘජුවම බැංකුවට ලැබී තිබුණු පොලී ආදායම රු.570,055 ක් ගිණුම්ගත කර නොතිබුණි.

- (ඇ) නියාමන සභාව නමින් පවත්වා තිබුණු ජංගම ගිණුමෙන් අවස්ථා 03 කදී රු.4,500,000 ක් නියාමන සභාව නමින් වූ ඉතිරිකිරීමේ ගිණුමට මාරු කර තිබුණද, එම ගනුදෙනුවේ බැර සටහන මුදල් පොතේ සටහන් කර නොතිබුණු අතර ඊට සමාන අගයක් ජංගම වගකීමක් ලෙස මූල්‍ය තත්ත්ව ප්‍රකාශනයේ දක්වා තිබුණි.
- (ඈ) 2007 වර්ෂයේ සිට 2011 දෙසැම්බර් 31 දින දක්වා වූ කාලපරිච්ඡේදය තුළදී බැංකුව විසින් අයකර තිබුණු බැංකු ගාස්තු රු.6,100 ක් හා බැංකු හර බදු රු.34,752 ක් ගිණුම්ගත කර නොතිබුණි.

**2.2.3 පැහැදිලි නොකළ වෙනස්කම්**

2011 දෙසැම්බර් 31 දිනෙන් අවසන් වර්ෂය සඳහා පිළියෙල කර තිබුණු බැංකු සැසඳුම් ප්‍රකාශනයට ගලපා තිබුණු, මුදල් පොතට වඩා බැංකුවේ අඩුවෙන් දැක්වෙන රු.615,000 ක් වූ හඳුනානොගත් ශේෂය පිළිබඳව විස්තර කිසිවක් විගණනය සඳහා ඉදිරිපත් නොකෙරුණි. තවද මුදල් පොතේ ශේෂයත්, බැංකු සැසඳුම් ප්‍රකාශනයේ සඳහන් මුදල් පොතේ ශේෂයත් අතර රු.172,500 ක වෙනසක් විය. තවද මුදල් පොත රු.130,000 කින් අඩුවෙන් තුලනය කර තිබුණි.

**2.2.4 විගණනය සඳහා සාක්ෂි නොවීම**

2011 දෙසැම්බර් 31 දිනට පැවති රු.10,000,000 ක් වූ භාණ්ඩාගාර බිල්පත්වල සහතික ඉදිරිපත් නොවූ අතර එම භාණ්ඩාගාර බිල්පත්වල අංක, තැන්පත් කළ දිනය, කල්පිරෙන දිනය හා වටිනාකම ඇතුළත් ලේඛනයක් නඩත්තු කරද නොතිබුණි.

**2.3 ලැබිය යුතු ගිණුම්**

2008 වර්ෂයේදී තැන්පත් කර තිබුණු නමුත් අගරු වී තිබුණු චෙක්පත් 03 ක වටිනාකම රු.272,500 ක් අදාළ පාර්ශවයන් වෙතින් අයකර ගැනීමට කටයුතු කර නොතිබුණි.

**2.4 නීති රීති, රෙගුලාසි හා කළමනාකරණ තීරණවලට අනුකූල නොවීම**

නීති රීති, රෙගුලාසි හා කළමනාකරණ තීරණවලට අනුකූල නොවීමේ අවස්ථා පහත පරිදි විය.

නීති රීති, රෙගුලාසි හා කළමනාකරණ තීරණවලට යොමුව	අනුකූල නොවීම
<p>(අ) 1971 අංක 38 දරන මුදල් පනතේ 11 වන වගන්තිය</p>	<p>අමාත්‍යාංශය භාර අමාත්‍යවරයාගේ හා මුදල් අමාත්‍යවරයාගේ අනුමැතිය ලබා ගැනීමකින් තොරව නියාමන සභාව විසින් 2011 දෙසැම්බර් 31 දින වන විට රු.6,928,573 ක් ස්ථාවර තැන්පතු වල ආයෝජනය කර තිබුණි.</p>
<p>(ආ) ශ්‍රී ලංකා ප්‍රජාතාන්ත්‍රික සමාජවාදී ජනරජයේ මුදල් රෙගුලාසි සංග්‍රහය</p>	<p>වෙක්පතකින් ගෙවීම් කරන නිලධාරියා සහ වෙක්පත අත්සන් කරන නිලධාරීන් වෙක්පතේ සඳහන් වන නම හා වෙනත් විස්තර වඩුවරයේ සඳහන් එකී විස්තර සමග සැසඳෙන බව තහවුරු කරගෙන ගෙවීම් කිරීමට හා වෙක්පත අත්සන්</p>
<p>(i) මුදල් රෙගුලාසි 139 (6), 141(3)(ඇ) හා 384 (2)</p>	<p>වෙක්පතකින් ගෙවීම් කරන නිලධාරියා සහ වෙක්පත අත්සන් කරන නිලධාරීන් වෙක්පතේ සඳහන් වන නම හා වෙනත් විස්තර වඩුවරයේ සඳහන් එකී විස්තර සමග සැසඳෙන බව තහවුරු කරගෙන ගෙවීම් කිරීමට හා වෙක්පත අත්සන්</p>

කිරීමට කටයුතු කළ යුතුය. තවද වෙක්පත්වල ආරක්ෂාව උදෙසා සෑම වෙක්පතක්ම රේඛනය කළ යුතුය. එසේ කටයුතු කිරීමකින් තොරව සමාලෝචිත වර්ෂය තුළදී මුදල් වෙක්පත් 2 ක් මගින් රු.1,310,000 ක් ගෙවා තිබුණි.

(ii) මුදල් රෙගුලාසි 386 (4)

නිකුත් කරනු ලබන සෑම වෙක්පතක්ම එය ලියූ දින සිට දින 30 කට සීමා කළ යුතු වුවද, සමාලෝචිත වර්ෂය තුළදී වලංගු කාල සීමාවක් නොමැතිව වෙක්පත් නිකුත් කර තිබුණි.

(iii) මුදල් රෙගුලාසි 388

සමාලෝචිත වර්ෂය තුළදී වෙක්පත් භාරදීමේ ලේඛනයක් පවත්වා නොතිබුණි.

(iv) මුදල් රෙගුලාසි 395

එක් එක් මාසය අවසානයේදී ඇති ගනුදෙනු තත්ත්වය සම්බන්ධයෙන් ඊළඟ මාසයේ 15 දිනට පෙර බැංකු සැසඳුම් ප්‍රකාශනයක් පිළියෙල කළ යුතු වුවද, නියාමන සභාව විසින් සමාලෝචිත වර්ෂයේ මාසික බැංකු සැසඳුම් ප්‍රකාශන පිළියෙල කර නොතිබුණු අතර ඒ වෙනුවට 2011 දෙසැම්බර් 31 දිනෙන් අවසන් සම්පූර්ණ වර්ෂය සඳහා එක් බැංකු සැසඳුම් ප්‍රකාශනයක් පිළියෙල කර ඉදිරිපත් කර තිබුණි.

(v) මුදල් රෙගුලාසි 396(ඇ)

ගෙවීම් සඳහා බැංකුවට ඉදිරිපත් නොකළ මාස 06 ඉක්ම වූ රු.21,500 ක් වටිනා වෙක්පත් 2 ක් සම්බන්ධයෙන් මුදල් රෙගුලාසි ප්‍රකාරව කටයුතු කර නොතිබුණි.

(ඈ) 1978 දෙසැම්බර් 19 දිනැති අංක 842 දරන භාණ්ඩාගාර චක්‍රලේඛය

සමාලෝචිත වර්ෂය අවසානය වන විට පැවති පිරිවැය රු.1,096,541 ක් වූ ජංගම නොවන වත්කම් සඳහා ස්ථාවර වත්කම් ලේඛනයක් පවත්වා නොතිබුණි.

(ඈ) 2002 නොවැම්බර් 28 දිනැති අංක IAI/2002/02 දරන භාණ්ඩාගාර චක්‍රලේඛය

සමාලෝචිත වර්ෂය අවසානය වන විට පැවති පිරිවැය රු.2,034,970 ක් වූ පරිගණක භා මෘදුකාංග සඳහා ස්ථාවර වත්කම් ලේඛනයක් පවත්වා නොතිබුණි.

### 3. මූල්‍ය සමාලෝචනය

#### 3.1 මූල්‍ය ප්‍රතිඵල

ඉදිරිපත් කරන ලද මූල්‍ය ප්‍රකාශන අනුව, සමාලෝචිත වර්ෂය සඳහා නියාමන සභාවේ මූල්‍ය ප්‍රතිඵලය රු.1,304,722 ක අතිරික්තයක් වූ අතර ඊට අනුරූපීව ඉකුත් වර්ෂයේ අතිරික්තය රු.970,888 ක් වූයෙන් ඉකුත් වර්ෂයට සාපේක්ෂව සමාලෝචිත වර්ෂයේ මූල්‍ය ප්‍රතිඵලය රු.333,834 කින් වර්ධනය වී තිබුණි. පරිපාලන වියදම් රු.1,932,205 කින් හා පළාත් සභා දායකවීම් රු.1,888,000 කින් වැඩිවුවද ලියාපදිංචි ගාස්තු ආදායම රු.4,041,000 කින් වැඩිවී තිබීම ඉහත වර්ධනයට ප්‍රධාන වශයෙන් හේතුවී තිබුණි.

සමාලෝචිත වර්ෂය හා ඉකුත් වර්ෂ 4 ක මූල්‍ය ප්‍රතිඵල විග්‍රහ කිරීමේදී 2007 වර්ෂයේ රු.11,016,413 ක අතිරික්තය උච්ඡාවචනයන් සහිතව 2011 වර්ෂය වනවිට රු.1,304,722 ක් වී තිබුණි. මූල්‍ය ප්‍රතිඵලයට සේවක පාරිශ්‍රමික හා ජංගම නොවන වත්කම් සඳහා ක්ෂයවීම් නැවත ගැලපීමේදී 2007, 2008, 2009, 2010 හා 2011 වර්ෂවල සභාවේ දායකත්වය පිළිවෙලින් රු.11,168,903 ක්, රු.6,711,807 ක්, රු.2,871,214 ක්, රු.2,530,453 ක් හා රු.2,721,073 ක් විය. 2007 වර්ෂයේ සිට ඉකුත් වර්ෂය වන විට දායකත්වය ඉකුත් වර්ෂයට සාපේක්ෂව පිළිවෙලින් සියයට 40 කින්, සියයට 57 කින් හා සියයට 12 කින් පිරිහීමක් හා ඉකුත් වර්ෂයට සාපේක්ෂව සමාලෝචිත වර්ෂයේ දායකත්වය සියයට 7 කින් ඉහළයාමක් සිදුවී තිබුණි.

**4. මෙහෙයුම් සමාලෝචනය**  
-----

**4.1 කාර්යසාධනය**  
-----

**4.1.1 සැලසුම් කිරීම**  
-----

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර චක්‍රලේඛයේ 5 වගන්තිය ප්‍රකාරව, ආයතනයේ දර්ශනය හා මෙහෙවර ඉටුකර ගැනීම සඳහා වර්ෂ 03 කට නොඅඩු කාලයක් සඳහා සංයුක්ත සැලැස්මක් පිළියෙල කළ යුතු වුවද නියාමන සභාව විසින් සංයුක්ත සැලැස්මක් පිළියෙල කර නොතිබුණි. තවද සමාලෝචිත වර්ෂය වෙනුවෙන් ක්‍රියාකාරී සැලැස්මක්ද පිළියෙල කර නොතිබුණි.

**4.1.2 ක්‍රියාකාරීත්වය හා සමාලෝචනය**  
-----

පහත සඳහන් නිරීක්ෂණ කරනු ලැබේ.

- (අ) නියාමන සභාව විසින් සමාලෝචිත වර්ෂය සඳහා කාර්යසාධන වාර්තා පිළියෙල කර නොතිබුණු බැවින් සභාවේ කාර්යසාධනය පිළිබඳ අදහසක් ඉදිරිපත් කළ නොහැකි විය.
- (ආ) 2006 අංක 21 දරන පෞද්ගලික වෛද්‍ය ආයතන (ලියාපදිංචි කිරීමේ) පනතේ 2(1) උපවගන්තියේ විධිවිධාන ප්‍රකාරව සියළුම පෞද්ගලික වෛද්‍ය ආයතන ලියාපදිංචි විය යුතුය. නියාමන සභාව ආරම්භ කළ 2007 වර්ෂයේදී ලියාපදිංචි කර තිබුණු පෞද්ගලික වෛද්‍ය ආයතන සංඛ්‍යාව 1,747 ක් වූ නමුත් සමාලෝචිත වර්ෂය අවසානය වන විට එම සංඛ්‍යාව 486 ක් දක්වා එනම් සියයට 72 කින් අඩුවී තිබුණි. එලෙස ලියාපදිංචිය අඩුවීමට හේතුව එම පෞද්ගලික වෛද්‍ය ආයතන වසා දැමීමද නැතහොත් ලියාපදිංචිය ලබා නොගෙනම ආයතන පවත්වාගෙන යාමද යන්න පිළිබඳව පරීක්ෂාවක් සිදුකර නොතිබුණු අතර ලියාපදිංචි වියයුතු පෞද්ගලික වෛද්‍ය ආයතන සංඛ්‍යාව හඳුනාගැනීමට, ලියාපදිංචි කරවීමට හා ලියාපදිංචි නොවන ආයතන සම්බන්ධයෙන් පනතේ 4 වන වගන්තියේ විධිවිධාන ක්‍රියාත්මක කිරීමට විධිමත් ක්‍රමවේදයක් පිළියෙල කර ක්‍රියාත්මක කර නොතිබුණි.
- (ඇ) 2006 අංක 21 දරන පෞද්ගලික වෛද්‍ය ආයතන (ලියාපදිංචි කිරීමේ) පනතේ 9 වගන්තියේ දැක්වෙන පහත සඳහන් අරමුණු ඉටුකර ගැනීම සඳහා විධිමත් ක්‍රමවේදයක් පිළියෙල කර ක්‍රියාත්මක කිරීමට සමාලෝචිත වර්ෂය අවසාන වන විටත් අපොහොසත්වී තිබුණි.
  - (i) ලියාපදිංචි පෞද්ගලික වෛද්‍ය ආයතන විසින් පවත්වා ගෙන යායුතු ප්‍රමිති සංවර්ධනය කිරීම හා අධීක්ෂණය කිරීම.
  - (ii) සියළු පෞද්ගලික වෛද්‍ය ආයතන විසින් සේවක පිරිස් බඳවා ගැනීමේදී අවම සුදුසුකම් අනුගමනය කරන බවට සහතිකවීම හා සේවක පිරිස් පුහුණු කිරීමේදී අවම ප්‍රමිතීන් අනුගමනය කරන බවට වගබලා ගැනීම.

(iii) පෞද්ගලික වෛද්‍ය ආයතන විසින් පිරිනමනු ලබන හෝ සපයනු ලබන රෝගීන් රැකබලා ගැනීමේ සේවාවල ගුණාත්මකභාවය තහවුරු කිරීම.

(ඇ) පනතේ 13(1) වගන්තිය ප්‍රකාරව, සභාවේ උපදෙස් මත ගැසට් පත්‍රයේ පළ කරනු ලබන නියමයක් මගින් අමාත්‍යවරයා විසින්, පෞද්ගලික වෛද්‍ය ආයතන සඳහා ප්‍රතිතනය කිරීමේ යෝජනා ක්‍රමයක් ක්‍රමවත්ව දක්වා ක්‍රියාත්මක කළ යුතුවුවද, සමාලෝචිත වර්ෂය අවසාන වන විටත් ඒ පිළිබඳව කිසිදු පියවරක් ගෙන නොතිබුණි.

**4.2 කාර්ය මණ්ඩල පරිපාලනය**

නියාමන සභාව ආරම්භ කළ වර්ෂයේ සිට සමාලෝචිත වර්ෂය දක්වාම ආයතනයේ කාර්යයභාරය හා ප්‍රමාණය හඳුනාගෙන එයට ගැලපෙන ආකාරයට කාර්ය මණ්ඩලය අනුමත කරවා ගැනීමට හා බඳවාගැනීමට කටයුතු කර නොතිබුණි.

**5. ගිණුම්කටයුතුභාවය සහ යහපාලනය**

**5.1 මූල්‍ය ප්‍රකාශන ඉදිරිපත් කිරීම**

2006 අංක 21 දරන පෞද්ගලික වෛද්‍ය ආයතන (ලියාපදිංචි කිරීමේ) පනතේ 7(1) වගන්තිය ප්‍රකාරව, පෞද්ගලික සෞඛ්‍ය සේවා නියාමන සභාව සංස්ථාපිත මණ්ඩලයක් විය යුතු බව සඳහන් කර ඇත. ඒ අනුව 1971 අංක 38 දරන මුදල් පනත මෙම සභාව සඳහා වලංගු වන බැවින් එම පනතේ 13(1) වගන්තිය ප්‍රකාරව වාර්ෂික ගිණුම් පිළියෙල කර මුදල් වර්ෂය අවසන්වීමෙන් පසු මාස 04 ක් ඇතුළත විගණකාධිපති වෙත ඉදිරිපත් කළ යුතු වුවද, නියාමන සභාව විසින් සමාලෝචිත වර්ෂය සඳහා මූල්‍ය ප්‍රකාශන වර්ෂ හයක ප්‍රමාදයක් සහිතව 2018 මැයි 10 දින විගණනය සඳහා ඉදිරිපත් කර තිබුණි.

**5.2 අභ්‍යන්තර විගණනය**

සමාලෝචිත වර්ෂය තුළදී නියාමන සභාවේ ගනුදෙනු පිළිබඳව අභ්‍යන්තර විගණනයක් සිදු කර නොතිබුණි.

**5.3 ප්‍රසම්පාදන හා කොන්ත්‍රාත් ක්‍රියාවලිය**

පහත සඳහන් නිරීක්ෂණ කරනු ලැබේ.

- (අ) සමාලෝචිත වර්ෂය සඳහා ප්‍රසම්පාදන සැලැස්මක් පිළියෙල කර නොතිබුණි.
- (ආ) නියාමන සභාව විසින් නියාමන සභාවේ අළුතින් ලියාපදිංචි වන සියළු පෞද්ගලික වෛද්‍ය ආයතනවල ප්‍රදර්ශනය සඳහා අළුත් නාමපුවරුවක් ලබාදී තිබුණි. සමාලෝචිත වර්ෂය තුළදී නාමපුවරු 700 ක් අළුතින් මිලදී ගැනීම සඳහා රු.2,087,000 ක් වැය කර තිබුණි. එම ප්‍රසම්පාදනය පිළිබඳව විනිවිදභාවය හා ආර්ථිකභාවය සාක්ෂාත් කරගෙන නොතිබුණු බව පහතින් දැක්වෙන කරුණු අනුව නිරීක්ෂණය විය.
  - (i) රජයේ ප්‍රසම්පාදන මාර්ගෝපදේශ සංග්‍රහයේ 2.4.1 ඡේදය ප්‍රකාරව, ප්‍රසම්පාදන කමිටු සහ තාක්ෂණික ඇගයීම් කමිටු මගින් සම්පූර්ණ ප්‍රසම්පාදන ක්‍රියාවලිය ක්‍රියාත්මක කළ යුතු වුවද, නියාමන සභාව විසින් මෙම ගනුදෙනුව සම්බන්ධයෙන් ප්‍රසම්පාදන කමිටු සහ තාක්ෂණික ඇගයීම් කමිටු පිහිටුවා නොතිබුණි. ඒ වෙනුවට නියාමන සභාවේ කළමනාකරණ කමිටු රැස්වීම්වලදී සහ මාසික සභා රැස්වීම්වලදී ගනු ලබන තීරණ මත පදනම්ව මෙම මිලදී ගැනීම් සිදුකර තිබුණි.

- (ii) රජයේ ප්‍රසම්පාදන මාර්ගෝපදේශ සංග්‍රහයේ 5.1.1 ඡේදය ප්‍රකාරව, තාක්ෂණික පිරිවිතර, සැලසුම් ආදිය ඇතුළු ලංසු කැඳවීමේ ලේඛන නියාමන සභාව විසින් පිළියෙල කර තිබුණු බව තහවුරු කර ගැනීමට ලිඛිත සාක්ෂි කිසිවක් විගණනය සඳහා ඉදිරිපත් නොකෙරුණි.
- (iii) සැපයුම්කරුවන් 03 දෙනෙකු පමණක් ලංසු ඉදිරිපත්කර තිබුණද, සැපයුම්කරුවන් කීදෙනෙකු වෙත ලංසු ආරාධනා යැවුවේද, ලංසු ආරාධනා යැවුවේ කෙසේද, ලංසු ලැබුණේ කෙසේද යන්න තහවුරු කරගැනීමට ලිඛිත සාක්ෂි කිසිවක් විගණනය සඳහා ඉදිරිපත් නොකෙරුණි. ලංසු ඉදිරිපත් කළ සැපයුම්කරුවන් 3 දෙනාගෙන් එක් සැපයුම්කරුවෙක් විසින් ඉදිරිපත් කර තිබුණු ලංසු ලියවිලිවල ලිපිනයක් හෝ දුරකථන අංකයක් හෝ සඳහන් කර නොතිබුණි.
- (iv) රජයේ ප්‍රසම්පාදන මාර්ගෝපදේශ සංග්‍රහයේ 6.3.6 ඡේදය ප්‍රකාරව, ලංසු විවෘත කිරීම පිළිබඳ කටයුතු නියමිත ආකෘති පත්‍රයක වාර්තා ගත කර එයට ලංසු විවෘත කිරීමේ කමිටුවේ සාමාජිකයන් සියලු දෙනාම අත්සන් තැබිය යුතු වුවද, එවැනි ක්‍රමවේදයක් අනුගමනය කර නොතිබුණි.
- (v) විශාල, මධ්‍යම හා කුඩා වශයෙන් නම් කරන ලද නාමපුවරු වර්ග තුනක් සඳහා ලැබී තිබුණු ලංසු 3 ක් අතරින් අවම ලංසුව ඉදිරිපත්කර තිබුණු සැපයුම්කරුගෙන් සමාලෝචිත වර්ෂයේදී එකක් රු.2,620 බැගින් කුඩා ප්‍රමාණයේ නාමපුවරු 500 ක්ද, එකක් රු.3,620 බැගින් මධ්‍යම ප්‍රමාණයේ නාමපුවරු 100 ක්ද හා එකක් රු.4,150 බැගින් විශාල ප්‍රමාණයේ නාමපුවරු 100 ක්ද වශයෙන් මුළු මුදල රු.2,087,000 ක් වැයකර නාමපුවරු 700 ක් මිලදීගෙන තිබුණු නමුත් එම නාමපුවරු සඳහා නිශ්චිත පිරිවිතර පිළියෙල කර නොතිබුණු බැවින් මිලදී ගෙන තිබුණු නාමපුවරු සඳහා වැය කර තිබුණු මුදල සාධාරණද යන්න නිශ්චය කර ගත නොහැකි විය.

**5.4 අයවැය පාලනය**

2003 ජුනි 02 දිනැති අංක පීඊඩී/12 දරන රාජ්‍ය ව්‍යාපාර වක්‍රලේඛයේ 5.2.1 වගන්තියේ දැක්වෙන විධිවිධාන ප්‍රකාරව, අයවැය ලේඛනය පිළියෙල කර නොතිබුණි.

**6. පද්ධති හා පාලනයන්**

විගණනයේදී නිරීක්ෂණය වූ පද්ධති හා පාලන අඩුපාඩු වරින්වර සංස්ථාවේ සභාපතිවරයාගේ අවධානයට යොමු කරන ලදී. පහත සඳහන් පද්ධති හා පාලන ක්ෂේත්‍ර කෙරෙහි විශේෂ අවධානය යොමු කළ යුතු වේ.

පද්ධති හා පාලන ක්ෂේත්‍ර -----	නිරීක්ෂණ -----
(අ) කාර්ය මණ්ඩල පරිපාලනය	නියාමන සභාව ආරම්භ කළ වර්ෂයේ සිට සමාලෝචිත වර්ෂය දක්වාම ආයතනයේ කාර්යයභාරය හා ප්‍රමාණය හඳුනාගෙන එයට ගැලපෙන ආකාරයට කාර්ය මණ්ඩලය අනුමත කරවා ගැනීමට හා බඳවා ගැනීමට කටයුතු කර නොතිබීම.
(ආ) මූල්‍ය පාලනය ගිණුම්කරණය	බැංකු සැසඳුම් පිළියෙල කිරීමේ ප්‍රමාදයන් පැවතීම, ප්‍රමාදවී පිළියෙල කර තිබුණු බැංකු සැසඳුම් නිවැරදිව පිළියෙල කර නොතිබීම හා මුදල් පොත පවත්වාගෙන යාමේ දුර්වලතා පැවතීම.